




[www.BibleForChildren.org](http://www.BibleForChildren.org)

# Genesis 1




Pu'un-pu'un it langit  
baw banwa, giyuna it  
Ampu'ang Diyus.



Giyuna ya nga banwa, ega pay itsura baw ega pay  
maski unu nga betang. Madlem  
pang madlem, baw danum pa' i  
palelkep. Iyan Espiritu Santo  
it Ampu'ang Diyus, subuk  
magdedengdeng kanya  
kat sagpaw it  
mabakat pa' nga  
danum.




Bawnga miyampang i Ampu'ang Diyus nga maat ya,  
"Ireg ku may eyag na." Egay beken, sakaling may  
eyag na. Piyangaranat Ampu'ang Diyus i ma'yag  
ngayti, aldawun. Madlem ngayti, delemen. Egay  
beken, diminlem  
i u'nang aldaw.



Pag'eyag maat si' it Ampu'ang Diyus, "Ireg ku mabagi' it lawang i danum ngayni. May kat salu. May du'ut dibwat." Pagkabwat si' it Ampu'ang Diyus it iti'en, piyangaranan ya it langit i lawang ngayti nga miyagi'. Miyapu-apun baw diminlem i ikadwang aldaw.



Bawnga pag'eyag si', maat si' it Ampu'ang Diyus, "Ireg ku nga mabulun na i danum kat sinirungat langit kat sadili ya nga rugar isa'un may malbawan nga rugar." Ta, miyatkayti nga matuud. Pagkaguna ya sit iti'en ngayti, lugta' i ipiyangaran yat nalbawan ngayting rugar. Danum ngayting nabulun, nga maglilibut it




nalbawan ngayti nga rugar, dagat i ipiyangaran ya. Naltegan it Ampu'ang Diyus nga magayen gasi' i iting giyuna ya.



Iyan naguna nat Ampu'ang Diyus i lugta', maat ya,  
"Ireg ku, tubu'an na i lugta' ngayni it kalasi-kalasing  
luwak nga magkabi'niyan baw mu'sang  
kayu nga mamagbuwa' it  
kanya-kanyang buwa' nga  
alitan."



Ta, timnubu' nga matuud i mu'sa ngayting inaat ya  
nga tumubu'. Diminlem nay ikatlung aldaw.




Giyuna it Ampu'ang Diyus i duwa nga dakulang banar i eyag nira. Iyan piyakama'yag i singkar ya, aldawun i kanyang ipag'eyag. Iyan sangbat, meyag ga in delemen, atnaga i mga bitu'un. Diminlem i ika'pat nga aldaw.



Bawnga iyan miyaldaw si',  
maat si' it Ampu'ang Diyus,  
"Ireg ku dakel nga seda' sinit  
danum ngayni, reet-reet sira.  
Baw ega lamang kat  
danum, pati kat lawang,  
ireg ku may betang ya  
nagang mga manu-manuk  
nga maglayug." Diminlem si'  
i ikalimang aldaw.




Bawnga pag'eyag si', maat si' it Ampu'ang Diyus, "Ireg ku kalasi-kalasing ramu-ramu nga maginawa, mga magkagnek baw ega magkagnek, mga magtitindeg i magpanaw baw magkambang i pamanaw. Baw yay panggaring-garingan nira, lugta'."



Bawnga maat si' it Ampu'ang Diyus, "Iyan nay magayen tang buwaten, taw, baw ipasbung tat aten. Ibgay tat kanira i pudir kat mu'sang banwa, pati betang ya nga subuk seda', mga manu-manuk, mu'sang ramu-ramu nga magka'pet baw ega, baw kada ramu-ramu nga magkambang kat sagpaw it lugta'." Lintegan it Ampu'ang Diyus i mu'sa ngayti nga giyuna ya. Baw talagang kat panleteg ya, magayen nga banar i mu'sa. Iti i ika'nem nga aldaw. Diminlem si' baw miyaldaw.



Ta du'un nat kalulwakan ngayti i piyata'idan it  
AMPU'ANG DIYUS it taw ngayti nga lalaki nga  
binwat ya, ka yanayti i marigra.



Iyan du'un nay lalaki ngayti, inaat it AMPU'ANG DIYUS, nga maat ya, "Mapakay mu nga ka'nen i buwa' it mga kayu situ. Temed iyan sang pu'un nga kayu nga magkapisian ngaytut ipagkakilala it magayen baw mara'e-ra'et, ega salyaen mut kuma'en. Sabap kat aldaw nga kuma'en ka it iyan ngayan, egay pagduwa-duwa nga kamataynen i panriga it imu."



Piyangaranan nga mu'sa it lalaki  
ngayti i mga ramu-ramu baw mga  
manu-manuk, temed egay mapakay  
nga katabyang baw ma'iba-iba ya.



Aypa' piya'iga' it AMPU'ANG DIYUS i lalaki ngayti it ma'lek. Bawnga inabat it Ampu'ang Diyus i esang takgang it lalaki ngayti. Pagka'abat ya, ipiyag'arut ya si' i inabatan ya ngayti. Iti, takgang ngayting inabat it AMPU'ANG DIYUS du'ut lalaki ngayti, binwat ya nga esang babay. Pagkabwat ya, tiyaban ya na du'ut lalaki ngayti.



Aypa' ka buwat nat mga taw, tananan it lalaki  
i ama' baw ina' ya ka magsagpun na sira  
mag'asawa. Ta egay beken, subung na sirat  
sang kabilu-bilugan.



Ka talagang  
pagrarasan nga  
banar it Ampu'ang Diyus i mu'sang taw  
sikut sinirungat langit. Aypa' ibinggay  
yay Anak ya nga pae'esa-esa, isa'un  
in siyuy mamaya' baw sumarig it  
kanya, ega ka'adu'un it kakuri'an,  
in da'ga mabgayan kanyat  
ka'genan nga egay  
kaskedan.



### Romans 3:23

Makasala'an talagay mu'sa baw alaid kat ega basta-bastang kataldengan it Ampu'ang Diyus.

### Romans 6:23

Sabap ma'yag nga kamataynen nga egay kaskedang panruga i li'wan it kasala'an ngaytu. Temed ma'yag gasi' nga ka'genang egay kaskedan i ipag'ildaw ngaytut Ampu'ang Diyus kat mu'sang taw nga maglalagpit nat ki Cristo Jesus nga Ampu'an tami.

### Hebrews 9:27

Subung nagat kamataynen it taw. Kat pabetang-betang it Ampu'ang Diyus talagang mabut nga mabugtu' i ginawa it kada esa, temed ka'sa lamang tu mabut.  
Bawnga ukuman na i elaten.



## Ephesians 2:8,9

Talagang ka'ildaw ngaytut Ampu'ang Diyus, yanayan i pu'un it naribri tami na kat panriga yat kasala'an tami, sabap it pagsarig baw pamaya' tami it ki Cristo. Baw maski pagsarig baw pamaya' ta ngaytu, ipagbegay yat aten, egaytu maat kitay garing. Aypa' ega makapalandi-landi it maski siyu nga, sabap it kagayen it sadili yang buwat i karibriyan ya ngaytu.

## Romans 10:9,10

Sabap in magkapamatuud ka na nga kamatuudang Ampu'an si Jesus ngaytu, baw in talagang tingled i pamaya' mu nga kanya, inggen it Ampu'ang Diyus it pa'uli', talagang maribri ka kat panriga it Ampu'ang Diyus sabap it kasala'an mu. Sabap in tingled talagay pamaya' baw pagsarig ta, yay ikapisi' tat italdeng kat panleteg it Ampu'ang Diyus. Baw in maya'ngan nay dila' tat magpamatuud it pasar it pamaya' baw pagsarig ta ngaytu, siguradu nay karibriyan ta.



## John 3:16,17

Ka talagang pagraranan nga banar it Ampu'ang Diyus i mu'sang taw situt sinirungat langit. Aypa' ibinggay yay Anak ya nga pae'esa-esa, isa'un in siyuy mamaya' baw sumarig it kanya, ega ka'adu'un it kakuri'an, in da'ga mabgayan kanyat ka'genan nga egay kaskedan. Sabap ega yay piyapa'asituwan it Ampu'ang Diyus it Anak ya, betanganan it ukuman nga panriga i katataawan, in da'ga isa'un maribri ya i katataawan ngaytu.



## 1 John 5:11-13

Ka ituytu i pamatuud ya ngaytu. Ka'genan nga egay kaskedan i begay it Ampu'ang Diyus it aten, baw ma'aten tu sabap du'un it pamaya' baw pagsarig tat Anak ya ngaytu. Iyan nga maglalagpit nat Anak it Ampu'ang Diyus, iyan i may ka'genan ngayan nga egay kaskedan. Temed iyan ega maglalagpit it Anak ngaytut Ampu'ang Diyus, talagang da'gay kanya. Itung mga bagay, ipagsurat kuytu asat imyu nga mga magpamaya' baw magsarig it Anak it Ampu'ang Diyus, isa'un masiguru mi nga kamu, may ka'genan na nga egay kaskedan.



# Genesis 1-2

Storyline by: Edward D. Hughes

Illustrated by: Byron Unger, Lazarus,  
and Alastair Paterson

Adapted by: Bob Davies, Tammy S.

Tagbanwa Bible (tbw) © 1992, Wycliffe Bible  
Translators, Inc. All rights reserved.

<https://www.bible.com/en-GB/bible/1935/GEN.1.TBWONT>

©2025 Bible for Children, Inc.

[www.M1914.org](http://www.M1914.org)

[www.bibleforchildren.org](http://www.bibleforchildren.org)

